



Il-Lunzjata u l-folklor Malti

Minn Joseph C. Camilleri

■ Id-devozzjoni lejn it-Thabbira ta' l-Anglu Gabriel lil Sidna Marija, l-ewwel misterju tal-Ferħ tar-Rużarju, hija waħda qadima. Tant li wiehed mill-artali tal-kappellun ta' l-aqwa knisja f'Malta - il-Knisja Katidrali ta' l-Imdina, huwa ddedikat lil Lunzjata. Artali oħra, kif ukoll kappelli jinsabu mxerrdin f'ħafna parroċċi Maltin u Ghawdxin. Insibu li żewġ parroċċi f'Malta huma ddedikati lil Lunzjata. Dawn huma ta' Hal Tarxien u ta' Hal Balzan. F'Ghawdex hemm kappella importanti ddedikata lil Lunzjata. Tant kienet importanti, li tat isem lil wiehed mill-widien ta' din il-gżira. Id-devozzjoni lejn il-Madonna tal-Lunzjata narawha bl-ismijiet li kienu jiġu mogħtija litfal. Insibu li għas-subien kien hemm sew il-kliem ta' Lonzu u Nunzjat, waqt għall-bniet kien hemm Marija Annunzjata, Lonza u Nunzjata. Maż-żmien dawn saru Nunzio, Narcis u Nancy. Barra minn hekk, ġieli kont issib l-isem ta' Garbil u Garbila għall-anglu li habbar lil Marija.

Il-festa tal-Lunzjata tiġi fil-25 ta' Marzu u din il-festa dahlet fil-kollezzjoni tal-qwiel Maltin. Il-Malti jgħid: *Nhar il-Lunzjata tiġi l-bilbla u tmur l-alwetta*. Ta' min jgħid li l-bilbla, għasfur, tghammar fil-gzejjer Maltin mix-xahar ta' Marzu sax-xahar t'Ottubru, jiġifieri tghaddi x-xhur shan magħna, min-naha l-oħra l-alwetta, għasfur iehor titlaq. Bħala kuntrast hemm qawl iehor li jgħid: *Nhar San Mikiel l-alwetta tidber x'imkien*. Il-festa ta' San Mikiel tiġi fid-29 ta' Settembru.

L-Assedju tal-Hobż u l-Gbejniet

■ Fis-sena 1429 Malta ġiet invaduta mill-Mori. Kienu dahlu f'kull raħal u centru urbanu ewlieni. L-uniku haġa li kien baqa' kien l-Imdina. Il-Maltin li helsuha kienu miġburin hemm. Il-Mori kienu kkampjaw madwar l-Imdina. Ma ridux jiehdu lil Malta hliet permezz ta' glieda. Għalhekk baġtu lill-Maltin karrettun mimli hobż. Il-Maltin hasbu li kien hemm xi

velenu fil-hobż u biex juru li kellhom l-ikel baġtu lura l-hobż u miegħu baġtu l-gbejniet. Waqt li kien qed isir dan kollu l-Maltin talbu lil Alla u lil San Pawl. Matul il-lejl, skond xi għassiesa Maltin, deher San Pawl riekeb fuq iż-żiemel ikeċċi lill-Mori. Fil-ghodu l-Mori kienu qed jippreparaw biex jitolqu 'l barra. Malta kienet helset mill-qawwa Musulmana u baqghet magħquda mar-Renju ta' Aragona.

Bħala tifkira u ringrazzjament tar-rebħa, l-Maltin bdew jorganizzaw purċissjoni nhar il-festa tal-Lunzjata. Għal din il-purċissjoni kienu jattendu l-parroċċi u ċ-ċentri kollha ta' Malta. Monsinjur Pietro Dusina ried li jholl dan il-piż u ordna li kull kappillan jista' jagħmel il-wegħda billi jieħu l-parruċċani tiegħu fi knisja oħra fl-istess parroċċa f'jum magħżul minnu. Hekk iċ-ċentri ewlenin bdew johorġu purċissjonijiet oħra biex issir it-twettiq tal-wegħda. Hekk għamlu n-Naxxar, iż-Żurrieq, il-Gharghur, Birkirkara, Birmiftuħ, Qormi, Żejtun, Siggiewi, Hal Lija u H'Attard. Bħala tifkira fil-Katidral ta' San Pawl, il-Katidral ta' l-Imdina, hemm l-artal iddedikat lil Lunzjata f'wiehed mill-kappelluni. F'dan il-kappellun hemm kwadru kbir li juri lil San Pawl riekeb fuq żiemel abjad itir fuq armata tal-Mori. Dan l-inkwadru hu xogħol Mattia Preti.

Jum importanti

■ Il-festa tal-Lunzjata tiġi disa' xhur qabel dik tal-Milied - sew sewwa fil-25 ta' Marzu. F'dan il-jum il-bdiewa u raħhala Tarxiniżi u dawk Balzanin kienu jieqfu mix-xogħol. Fil-quddies, f'dan il-jum il-qassis u l-fidili li kienu miġbura fil-knisja kienu jinżlu għarkobbtejhom mal-kliem **U l-Iben t'Alla sar bniedem minn Marija Vergni**. Kien hemm użanza li fil-għaxija, waqt inżul ix-xemx, kienet tingħad it-talba ta' l-*Angelus*. Għal dak il-jum kienu jinżlu għarkobbtejhom mal-kliem **u l-Kelma t'Alla saret Bniedem**. Fl-imghoddi din kienet waħda mill-festi kmandati.

Għal pagna 37...



Jum il-25 ta' Marzu kien jum importanti ferm fil-kalendarju ċivili. Dan il-jum kien meqjus bhala l-ahħar jum tas-sena li fiha kienu jingħalqu l-kontijiet tal-gvernijiet. Anke l-gvern Malti kien jagħlaq il-kontijiet f'dan il-jum. Naturalment dan juri li l-ħajja kienet marbuta mal-fidi. Il-bidu tat-twelid ta' Sidna Ġesù Kristu hu fit-Thabbira ta' l-Anglu. Din it-thabbira ġabet tama u ħajja ġdida fil-bniedem u bhala simbolu l-kontijiet jingħalqu u jibdew oħrajn ġodda.

Il-Lunzjata hija marbuta mal-balzmu. Jekk wieħed ikollu bajda friska li tagħmel it-tiġieġa nhar il-Lunzjata u jerfagħha fuq xkaffa jew aħjar fir-rewwieha tad-dar, din il-bajda ssir balzmu f'għeluq sena. Dan il-balzmu kien jintuża biex ifejjaq il-feriti u mard ieħor. Kien hemm xi whud li kienu jaħsbu li l-lokalità ta' Hal Balzan ġejja minn din id-drawwa. Maż-żmien il-kelma Balzan saret ukoll kunjom.

Folklor

■ Malta u Għawdex huma mimlija niċeċ. Il-Lunzjata għandha xi niċeċ għalkemm dawn mhumiex numerużi. L-aqwa tlieta jinsabu fil-qalba tat-tliet irhula (Hal Balzan, Hal Lija u H'Attard) kif ukoll f'Hal Tarxien u fl-Għasri. Ta' min jgħid, li biswit l-ewwel niċċa tal-Lunzjata hemm statwa tal-ġebel ta' San Ġużepp.

Fil-festa tal-Lunzjata hemm drawwa unika li ssir biss f'Hal Balzan u f'Hal Tarxien. Fil-parroċċi l-oħra jumejn qabel il-festa jsir marċ kbir u fi tmiem dan il-marċ jittella' fuq pedestal elaborat għall-ahħar l-figura ta' Malta rebbieħa. Iżda f'dawn iż-żewġ ċentri minflok lil Malta itellgħu figura ta' anglu b'sejf f'idu. Dan hu s-simbolu tal-qerda ta' l-erezija. Il-poplu Tarxiniż u dak Balzani jirreferi għal dan il-marċ bhala l-marċ ta' l-anglu. Dan il-marċ idur mat-

toroq kollha importanti taż-żewġ lokalitajiet.

Hemm drawwa oħra marbuta mal-festa tal-Lunzjata f'Hal Balzan. Il-Balzanin joħorġu jdur mar-raħal bl-istatwa tal-Lunzjata, l-fratelli, l-abbatini u l-kleru kif ukoll l-banda. F'Hal Tarxien, il-purċissjoni ma' jkollhiex banda, iżda kien hemm drawwa li min ħin għall-ieħor, waqt il-purċissjoni, wieħed kien imur quddiem il-vara u jirreċta kliem il-Madonna. Kien hemm żmien ukoll f'Hal Tarxien, meta l-vara tal-Lunzjata tkun qed iddur mar-raħal, in-nies kienu jirreferu għaliha bil-kelma - "is-sabiha".

Iż-żewġ festi tal-Lunzjata m'għadhomx isiru fil-25 ta' Marzu. Il-festa Tarxiniża ssir f'Mejju u dik ta' Hal Balzan f'Lulju. Ir-raġuni ta' din il-bidla mhix biss hija x-xita jew temp ħażin. Billi l-festa kienet tiġi ċelebrata fl-ahħar ta' Marzu, kien hemm il-possibilità li l-festa ssir fil-Ġimgħa Mqaddsa. Għalhekk il-festa kienet issir bin-niċeċ u l-imkwadri mgħottijin b'biċċiet vjola. Ċerta mużika ma kinetx tista' tindaqq. Għalhekk il-vera festa mimlija briju bdiet issir fil-festi sekondarji - fil-festa tal-Madonna tad-Duttrina f'Hal Tarxien u fil-festa ta' San Valentinu f'Hal Balzan. Wara t-Tieni Gwerra Dinjija l-festi bdew isiru f'dati oħra u l-festi sekondarji niżlu fl-importanza tagħhom.

Referenzi:

Rafel Bonnici Cali: *Kitbiet Imżewġa twemmin, storja, arti u floklor, Pubblikazzjoni Lehen is-Sewwa*, 1987.

J.S. Manduca u G. Mifsud: *Il-Qawl Iqul PEG* 1989.

Guido Lanfranco, *L-istatwi Titulari u l-istatwarji tagħhom, Klabb Kotba Maltin*, 1999.

Vincent Borg (Editur), *Marian Devotions in the Islands of Saint Paul (1600-1800), The Historical Society, Malta* 1983.

Privat għat-Tfal tal-Primarja

Privat għat-tfal li ser jagħmlu leżami tad-dhul tal-Junior Lyceums
Privat għas-subien li ser jagħmlu leżami tad-dhul għall-iskejjel tal-Knisja.
Privat għaž-żgħažagh tas-sekondarja (Matematika)

Post: 100, Triq Santa Marija, Hal Tarxien - Tel: 21436090, 21892528, 79317436
Ikun hemm lezzjonijiet anke fix-xhur tas-sajf.